

Mayo 1
SAN JOSE OBRERO
Memorial

ANTIFONA SA PAGLAOG

Sal 127,1-2

Paladan an siisay man na natatakot sa Kagurangnan,
na naglalakaw sa saiyang mga dalan.
Makakan ka kan mga gibo kan saimong mga kamot,
paladan ka, asin magigi siyang paladan saimo, allelúia.

COLECTA

O Dios, Kaglalang kan gabos,
na nagtugdas kan patakaran nin pagtrabaho
para sa katawohan,
kaugaying warasan,
na sa paarog asin pag-ampon ni San Jose,
mahimo mi an mga binoboot mo,
asin makamtan mi an mga premio
na pinapanuga mo.
Huli ki Jesu Cristong Kagurangnan niamo, saimong Aki,
na kaiba mong nabubuhay asin naghahade,
kasarô kan Espiritu Santo,
Dios, sa gabos na kapanahonan kan mga panahon.

ENOT NA BABASAHON

Pagbasa sa Libro nin Genesis

1, 26–2, 3

Nagsabi an Dios: “Maggibo kita nin tawo sa ladawan niato, susog sa satong kabaing. Sakopon niya an sirâ sa dagat, an gamgam sa langit, an hayop, an gabos na nabubuhay sa dagâ, asin an gabos na reptil na nagkakamang sa ibabaw nin daga.” Linalang kan Dios an tawo sa saiyang ladawan; sa ladawan kan Dios siya linalang niya; lalaki asin babae linalang sinda. Benendicionan sinda kan Dios asin sinabihan: “Magmabinunga kamo asin magdakul. Panoon nindo an daga asin tungtongán. Sakopon nindo an sirâ sa dagat, an gamgam sa langit, an gabos na may buhay na nagkakamang sa daga.” Nagsabi pa an Dios: “Uya, itinatao ko saindo an gabos na yerba na nagkaka-banhi sa ibabaw kan bilog na daga, asin an gabos na kahoy na igwa nin bunga na nagkaka-banhi: magigi nindo iyan kakanon. Sa gabos man na nabubuhay sa daga, sa gabos na gamgam sa langit, asin sa gabos na nagkakamang sa daga na may hinangos nin buhay, an gabos na berdeng yerba

itinatao ko bilang kakanon.” Nagkasiring. Nahiling kan Dios an gabos na ginibo niya, uya, abaánang rahay! Nagsinarom asin nag-aga: ikaanom na aldaw. Nahaman an langit asin an daga patin an bilog nindang hukbo. Nahaman kan Dios ikapitong aldaw an trabaho na ginibo niya, asin nagpahingalo siya ikapitong aldaw hale sa gabos na trabaho na ginibo niya. Benendicionan kan Dios an ikapitong aldaw asin pinabanal, ta diyan nagpahingalo siya hale sa bilog niyang trabaho, na linalang kan Diós.

Tataramon kan Kagurangnan.

O:

Pagbasa sa Surat ni San Pablo sa mga taga-Colosas

3, 14-15. 17. 23-24

Mga tugang: Sa ibabaw kaini gabos, an pagkamoot, na iyo an bugkos kan kalubosán. Asin maghade an katoninongan ni Cristo sa saindong mga puso, katoninongan na iyo an inapodan saindo sa sarong hawak. Asin magi kamong mapagpasalamat. Asin, kun igwa kamo nin ano man na ginigibo, sa tataramon o sa gawe, gabos giboha sa ngaran kan Kagurangnan Jesus, pinapasalamatan an Dios Ama huli saiya. Ano man an ginigibo nindo, magtrabaho kamo odok sa kalag, nin siring sa para sa Kagurangnan asin bako para sa mga tawo, aram na aakoon nindo sa Kagurangnan an premio kan pamana. Sa Kagurangnan na si Cristo kamo maglingkod.

Tataramon kan Kagurangnan.

SALMO RESPONSORIAL

90, 2. 3-4. 12-13. 14 & 16

S. Kagurangnan, pasunoda an gibo kan samong mga kamot.

Bago mamundag an kabukidan
o ipagbatyag an daga saka an kinaban,
poon sagkod lamang sagkod pa man ika, O Dios. S.

Binabalik mo an magagadanon sa alpog;
sinasabihan mo: “Bumalik kamo, mga aki ni Adan.”
Ta an sangribong taon sa mga mata mo garo odmang nakaági,
sarong turno nin pagtanod sa banggi. S.

An pagbilang kan samong mga aldaw sa siring ipabatid mo samo,
na madara niamo an puso sa kadonongan.
Magbalik ka, KAGURANGNAN! Noarin pa?
Ata kaugayi man an saimong mga sorogoon. S.

Basoga kami pag-aga kan karahayan mong boot,
asin magkukurahaw kami [nin kaogmahan] gabos ming aldaw.
Magpahiling para sa saimong mga sorogoon an saimong gibo
asin an saimong bangraw sa saindang kaakian. **S.**

PAGROKYAW

Sal 68, 20

S. Allelúia, Allelúia! Pag-omawon an Kagurangnan aroaldaw, bahala sato an Dios nin satong kaligtasan. **S. Allelúia, Allelúia!**

EVANGELIO

✠ Pagbasa kan Banal na Evangelio susog ki San Mateo

13, 54-58

Paglaog sa sadiri niyang daga, nagparatukdo si Jesus sa saindang sinagoga. Natatadman na gayo sinda, malà nagsasabi: “Saen kaini nakua an kardonongan na ini asin an mga milagro? Bako ini si aki kan panday? Bakong si saiyang ina inaapod na María, asin an mga tugang niyang lalaki Santiago, Jose, Simon saka Judas? An mga tugang niyang babae, bakong yaon gabos sato? Kaya saen kaini ini gabos nakua?” Naéskandalo sinda saiya. Si Jesus nagsabi sainda: “Mayong profeta na dai iginagalang, maliban sa sadiri niyang daga asin sa saiyang harong.” Asin dai siya duman naggibo nin dakul na milagro unong kan dai ninda pagtubod.

Marhay na Bareta kan Kagurangnan.

PAMIBI NIN BANWAAN

Mag-arang kita ki San Jose Obrero mantang namimibi kita para sa gabos niatong pangangaipo.

Kagurangnan, Hinanyoga an Samong Pamibi.

1. Tanganing an Simbahan padagos na maghulit kan halagá nin katanosan bilang patugmadan nin katoninongan: ipamibi niato sa Kagurangnan.
2. Tanganing an mga namamayo kan gobierno asin mga economista maghigos para sa pantay na pagtaltag kan yaman nin kinaban asin para sa pagpa-orog kan dignidad nin lambang saro: ipamibi niato sa Kagurangnan.

3. Tanganing an mga negociante magin maorop bako sanang sa pagpauswag kan sadiri kundi kan bilog na banwaan: ipamibi niato sa Kagurangnan.
4. Tanganing an mga dukha asin mayong trabaho makakua nin tama asin matanos na hanapbuhay: ipamibi niato sa Kagurangnan.
5. Tanganing an mga paratubod na gadan, na nagin mahigos sa buhay sa kinaban matawan kan saindang maninigong balós sa ika-duwang buhay: ipamibi niato sa Kagurangnan.

O Dios nin samuyang Paratubos, mantang kasaró kami ni San Jose Obrero sa pagpamibi, tabangi kaming masabotan an dignidad nin trabaho sa aroaldaw niamong pamuhay-buhay. Huli ki Cristo samong Kagurangnan.

PAMIBI SA MGA DOLOT

O Dios, burabod kan gabos na pagkaherak,
dûngawi an samong mga atang,
na dinodolot mi sa saimong kadakulaan
sa pagromdom ki San Jose,
asin kaugaying warasan,
na an mga idinolot na balaog
magin mga tabang sa mga nakikimaherak.
Huli ki Cristo samong Kagurangnan.

PREFACIO: AN KASUGOAN NI SAN JOSE

P. An Kagurangnan mapa-saindo.

B. Asin sa saimong espiritu.

P. Iitaas an mga puso.

B. Initaas mi na sa Kagurangnan.

P. Magpasalamat kita sa Kagurangnan satuyang Dios.

B. Maninigo asin dapat.

Totoong maninigo asin dapat, matanos asin nakakaligtas,
na danay asin minsan saen magpasalamat kami saimo:
Kagurangnan, banal na Ama,
Dios na makakamhan na daing kasagkoran:
Asin sa pagromdom ki San Jose
mag-omaw, magbendicion asin magharubay saimo
sa maninigong celebracion.

Ta siya an matanos na lalaki na itinao mong Esposo
sa Virgen na Ina kan Dios,
asin an maimbod saka matimaan na sorogoon
na itinalaan mong pamayo kan saimong Familia,
tanganing bilang ama,
atamanon niya an Bogtong mong Aki,
si Jesu Cristo samong Kagurangnan,
na ipinangidam sa pagsangkob kan Espiritu Santo.

Huli saiya nag-oomaw an mga Angeles
kan saimong kamahalan,
nagsasamba an mga Dominaciones,
nagtatakig an mga Potestades,
an mga Virtudes kan kalangitan
asin an mga paladan na Serafines
sarabay na nagecelebrar sa kaogmahan.
Nag-aarang kami na ipagboot mo
na makasanong sainda an samong mga tingog
sa kaogmahan nin mga magkairiba na nagsasabi:

Banal, Banal, Banal an Kagurangnan Dios nin mga Hukbô ...

ANTIFONA SA COMUNION

Cf. Col 3,17

An anoman na ginigibo nindo sa tataramon o sa gawe,
gibohon nindo gabos sa ngaran kan Kagurangnan,
mantang nagpapasalamat sa Dios, allelúia.

PAMIBI PAKACOMUNION

Kagurangnan,
kaming nabasog kan mga langitnon na kakanon,
mapakumbabang nag-aarang,
na sa paarog ni San Jose,
kaming nagsasaksi sa saimong pagkamoot
sa samong mga puso,
padagos na makinabang sa bunga
kan danay na katoninongan.
Huli ki Cristo samong Kagurangnan.